

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

పాంచరాత్రే

॥ జితంతేస్తోత్రం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ జితంతే స్తోత్రం ॥

ప్రథమ జితంతే స్తోత్రం

జితంతే పుండరీకాక్ష నమస్తే విశ్వభావన।  
నమస్తేఽస్తు హృషీకేశ మహాపురుష పూర్వజ ॥ 1 ॥

దేవానాం దానవానాం చ సామాన్యమధిదైవతం।  
సర్వదా చరణద్వంద్వం వ్రజామి శరణం తవ ॥ 2 ॥

ఏకస్త్వమసి లోకస్య స్రష్టా సంహారకస్తథా।  
అధ్యక్షశ్చానుమంతా చ గుణమాయా సమావృతః ॥ 3 ॥

సంసార సాగరం ఘోరమనంత క్లేశభాజనం।  
త్వామేవ శరణం ప్రాప్య నిస్తరంతి మనీషిణః ॥ 4 ॥

న తే రూపం న చాకారో నాయుధాని న చాస్పదం।  
తథాఽపి పురుషాకారో భక్తానాం త్వం ప్రకాశనే ॥ 5 ॥

నైవ కించిత్ పరోక్షంతే ప్రత్యక్షోఽసి న కస్యచిత్।  
నైవ కించిదసిద్ధంతే న చ సిద్ధోఽసి కస్యచిత్ ॥ 6 ॥

కార్యాణాం కారణం పూర్వం వచసాం వాచ్యముత్తమం।  
యోగానాం పరమాం సిద్ధిం పరమం తే పదం విదుః ॥ 7 ॥

అహం భీతోఽస్మి దేవేశ సంసారేఽస్మి భయావహే।  
పాహి మాం పుండరీకాక్ష న జానే శరణం పరం ॥ 8 ॥

కాలేష్యపి చ సర్వేషు దిక్షు సర్వాసు చాచ్యుత।  
శరీరే చ గతౌ చాపి వర్తతే మే మహద్భయం ॥ 9 ॥

త్వత్పాద కమలాదన్యన్న మే జన్మాంతరేష్వపి |  
నిమిత్తం కుశలస్యాస్తి యేన గచ్ఛామి సద్గతిం || 10 ||

విజ్ఞానం యదిదం ప్రాప్తం యదిదం స్థానమార్జితం |  
జన్మాంతరేఽపి మే దేవ మా భూత్తస్య పరిక్షయః || 11 ||

దుర్గతావపి జాతాయాం త్వద్గతో మే మనోరథః |  
యది నాశం న విందేత తావతాస్మి కృతీ సదా || 12 ||

న కామకలుషం చిత్తం మమ తే పాదయోస్స్థితం |  
కామయే వైష్ణవత్వం తు సర్వ జన్మసు కేవలం || 13 ||

ఇత్యేవమనయా స్తుత్యా స్తుత్వా దేవం దినే దినే |  
కింకరోఽస్మితి చాత్మానం దేవాయైవం నివేదయేత్ || 14 ||

సర్వేషు దేశకాలేషు సర్వావస్థాసు చాచ్యుత |  
కింకరోఽస్మి హృషీకేశ భూయో భూయోఽస్మి కింకరః || 15 ||

యచ్ఛాపరాధం కృతవానజ్ఞానాత్ పురుషోత్తమ |  
మద్భక్త ఇతి దేవేశ తత్ సర్వం క్షంతుమర్హసి || 16 ||

అహంకారార్థకామేషు ప్రీతిరద్వైవ నశ్యతు |  
త్వాం ప్రపన్నస్య మే దేవ వర్ధతాం శ్రీమతి త్వయి || 17 ||

క్వాహమత్యంతదుర్బుద్ధిః క్వ చాత్మహితవీక్షణం |  
యద్ధితం మమ దేవేశ తదాజ్ఞాపయ మాధవ || 18 ||

సోఽహం తే దేవదేవేశ నార్చనాదౌ స్తుతౌ న చ |  
సామర్థ్యవాన్ కృపామాత్రమనోవృత్తిః ప్రసీద మే || 19 ||

ఉపచారాపదేశేన కృతానహరహర్మయా |  
అపచారానిమాన్ సర్వాన్ క్షమస్వ పురుషోత్తమ || 20 ||

ద్వితీయ జితంతే స్తోత్రం

జితంతే పుండరీకాక్ష పూర్ణషాడగుణ్యవిగ్రహా |  
పరానంద పరబ్రహ్మన్నమస్తే పరమాత్మనే || 1 ||

నమస్తే పీతవసన నమః కటకధారిణే |  
నమో నీలాలకాబద్ధవేణీసుందరవిగ్రహా || 2 ||

స్ఫురద్వలయకేయూరనూపురాంగదభూషణైః |  
శోభనైర్భూషితాకార కల్యాణగుణరాశయే || 3 ||

కరుణాపూర్ణహృదయ శంఖచక్రగదాధర |  
అమృతానందపూర్ణాభ్యాం లోచనాభ్యాం విలోకయ || 4 ||

కృశం కృతఘ్నం దుష్కర్మకారిణం పాపభాజనం |  
అపరాధసహస్రాణామాకరం కరుణాకరం || 5 ||

కృపయా మాం కేవలయా గృహాణ మధురాధిప |  
విషయార్ణవమగ్నం మాముద్ధర్తుం త్వమిహార్హసి || 6 ||

పితా మాతా సుహృద్భంధుః భ్రాతా పుత్రస్తవమేవ హి |  
విద్యా ధనంచ కామ్యంచ నాన్యత్కించిత్ త్వయా వినా || 7 ||

యత్ర కుత్ర కులే వాసో యేషు కేషు భవోఽస్తు మే |  
తవ దాస్యైకభోగే స్యాత్ సదా సర్వత్ర మే రతిః || 8 ||

మనసా కర్మణా వాచా శిరసా వా కథంచన |  
త్వాం వినా నాన్యముద్దిశ్య కరిష్యే కించిదప్యహం || 9 ||

పాహి పాహి జగన్నాథ కృపయా భక్తవత్సల |  
అనాథోఽహమధన్యోఽహమకృతార్థః కథంచన || 10 ||

నృశంసః పాపకృత్ క్రూరో వంచకో నిష్ఠురస్సదా |  
భవార్ణవనిమగ్నం మామనన్య కరుణోదధే || 11 ||

కరుణాపూర్ణదృష్టిభ్యాం దీనం మామవలోకయ |  
త్వదగ్రే పతితం త్వక్తుం తావకం నార్హసి ప్రభో || 12 ||

మయా కృతాని పాపాని త్రివిధాని పునః పునః |  
త్వత్పాదపంకజం ప్రాప్తుం నాన్యత్త్వత్కరుణాం వినా || 13 ||

సాధనాని ప్రసిద్ధాని యాగాదీన్యబ్జలోచన |  
త్వదాజ్ఞయా ప్రయుక్తాని త్వాముద్దిశ్య కృతాని వై || 14 ||

భక్త్యైకలభ్యః పురుషోత్తమోఽసౌ  
జగత్ప్రసూతిస్థితినాశహేతుః |  
అకించనోఽనన్యగతిశ్శరణ్య  
గృహోణ మాం క్లేశినమంబుజాక్ష || 15 ||

ధర్మార్థకామమోక్షేషు నేచ్ఛా మమ కదాచన |  
త్వత్పాదపంకజాస్వాదజీవితం దీయతాం మమ || 16 ||

కామయే తావకత్వేన పరిచర్యానువర్తనం |  
నిత్యం కింకరభావేన పరిగృహ్ణిష్య మాం విభో || 17 ||

లోకం వైకుంఠనామానం దివ్యం షాడ్గుణ్యసంయుతం |  
అవైష్ణవానామప్రాప్యం గుణత్రయవివర్జితం || 18 ||

నిత్యసిద్ధైస్సమాకీర్ణం త్వన్మయైః పాంచకాలికైః |  
సభాప్రాసాదసంయుక్తం వనైశ్చోపవనైర్యుతం || 19 ||

వాపీకూపతటాకైశ్చ వృక్షషండైస్సుమండితం |  
అప్రాకృతం సురైర్వంద్యం అయుతార్కసమప్రభం || 20 ||

ప్రకృష్టసత్త్వసంపన్నం కదా ద్రక్ష్యామి చక్షుషా |  
క్రీడంతం రమయా సార్థం లీలాభూమిషు కేశవం || 21 ||

మేఘశ్యామం విశాలాక్షం కదా ద్రక్ష్యామి చక్షుషా |  
ఉన్నసం చారువదనం బింబోష్ఠం శోభితాననం || 22 ||

విశాలవక్షసం శ్రీశం కంబుగ్రీవం జగద్గురుం |  
ఆజానుబాహుపరిఘమున్నతాంసం మధుద్విషం || 23 ||

విశాలనిమ్ననాభిం తమాపీనజఘనం హరిం |  
కరభోరుం శ్రియః కాంతం కదా ద్రక్ష్యామి చక్షుషా || 24 ||

శంఖచక్రగదాపద్మైరంకితం పాదపంకజం |  
శరచ్ఛంద్రశతాక్రాంతనఖరాజివిరాజితం || 25 ||

సురాసురైర్వంద్యమానమృషిభిర్వందితం సదా |  
కదా వా దేవ మూర్ధానం మామకం మండయిష్యతి || 26 ||

కదా గంభీరయా వాచా శ్రియా యుక్తో జగత్పతిః |  
చామరవ్యగ్రహస్తం మామేవం కుర్వీతి వక్ష్యతి || 27 ||

కదాఽహం రాజరాజేన గణనాథేన చోదితః |  
చరేయం భగవత్పాదపరిచర్యానువృత్తిషు || 28 ||

శాంతాయ చ విశుద్ధాయ తేజసే పరమాత్మనే |  
నమో భగవతే విష్ణో వాసుదేవామితద్యుతే || 29 ||

నమస్సర్వగుణాతీత షడ్గుణాయాదివేధనే |  
సత్యజ్ఞానానంతగుణ బ్రహ్మణే పరమాత్మనే || 30 ||

చతుఃపంచనవవ్యూహ దశద్వాదశమూర్తయే |  
నమస్తే వాసుదేవాయ బ్రహ్మణే చతురాత్మనే || 31 ||

నమోఽనంతాయ విశ్వాయ విశ్వాతీతాయ చక్రిణే |  
నమస్తే పంచకాలజ్ఞ పంచకాలపరాయణ || 32 ||

పంచకాలైకమనసాం త్వమేవ గతిరవ్యయః |  
పరే వ్యోమ్ని స్థితం దేవం నిరవద్యం నిరంజనం || 33 ||

అప్రమేయమజం విష్ణుమబ్జనాభం సురేశ్వరం |  
వాగతీతం పరం శాంతం శరణం త్వాం గతోఽస్మ్యహం || 34 ||

వర్యం ద్వంద్వాతిరిక్తం త్వాం కౌస్తుభోద్భాసివక్షసం |  
విశ్వరూపం విశాలాక్షం కదా ద్రక్ష్యామి చక్షుషా || 35 ||

మోక్షం సాలోక్యసారూప్యం ప్రార్థయే న కదాచన |  
ఇచ్ఛామ్యహం మహాబాహో సాయుజ్యం తవ సువ్రత || 36 ||

సకలావరణాతీత కింకరోఽస్మి తవానఘ |  
పునః పునః కింకరోఽస్మి తవాహం పురుషోత్తమ || 37 ||

ఆసనాద్యనుయాగాంతమర్చనం యన్మయా కృతం |  
భోగహీనం క్రియాహీనం మంత్రహీనమభక్తికం || 38 ||

తత్సర్వం క్షమ్యతాం దేవ దీనం మామాత్మసాత్కురు |  
ఇతి స్తోత్రేణ దేవేశం స్తుత్వా మధునిఘాతినం || 39 ||

యాగావసానసమయే దేవదేవస్య చక్రిణః |  
నిత్యం కింకరభావేన స్వాత్మానం వినివేదయేత్ || 40 ||

తృతీయ జితంతే స్తోత్రం

జితంతే పుండరీకాక్ష నమస్తే విశ్వభావన |  
నమస్తేఽస్తు హృషీకేశ మహాపురుష పూర్వజ || 1 ||

విజ్ఞాపనమిదం దేవ శృణు త్వం పురుషోత్తమ |  
నరనారాయణాభ్యాం చ శ్వేతద్వీపనివాసిభిః || 2 ||

నారదాద్వైర్మునిగణైః సనకాద్వైశ్చ యోగిభిః |  
బ్రహ్మేశాద్వైస్సురగణైః పంచకాలపరాయణైః || 3 ||

పూజ్యనే పుండరీకాక్ష దివ్యమంత్రైర్మహర్షిభిః |  
పాషండధర్మసంకీర్ణే భగవద్భక్తివర్జితే || 4 ||

కలౌ జాతోఽస్మి దేవేశ సర్వధర్మబహిష్కృతే |  
కథం త్వామసమాచారః పాపప్రసవభూరహం || 5 ||

అర్చయామి దయాసింధో పాహి మాం శరణాగతం |  
తాపత్రయదవాగ్నౌ మాం దహ్యామానం సదా విభో || 6 ||

త్రాహి మాం పుండరీకాక్ష కేవలం కృపయా తవ |  
జన్మమృత్యుజరావ్యాధిదుఃఖసంతప్తదేహినం || 7 ||

పాలయాశు దృశా దేవ తవ కారుణ్యగర్భయా |  
ఇంద్రియాణి మయా జేతుమశక్యం పురుషోత్తమ || 8 ||

శరీరం మమ దేవేశ వ్యాధిభిః పరిపీడితం |  
మనో మే పుండరీకాక్ష విషయానేవ ధావతి || 9 ||

వాణీ మమ హృషీకేశ మిథ్యాపారుష్యదూషితా |  
ఏవం సాధనహీనోఽహం కిం కరిష్యామి కేశవ || 10 ||

రక్ష మాం కృపయా కృష్ణ భవాబ్ధౌ పతితం సదా |  
అపరాధశతం చైవ సహస్రమయుతం తథా |  
అర్బుదం చాప్యసంఖ్యేయం కరుణాబ్ధే క్షమస్వ మే || 11 ||

యచ్చాపరాధం కృతవానజ్ఞానాత్పురుషోత్తమ |  
మద్భక్త ఇతి దేవేశ తత్సర్వం క్షంతుమర్హసి || 12 ||

అజ్ఞత్వాదప్యశక్తత్వాద్ ఆలస్యాద్ దుష్టభావనాత్ |  
కృతాపరాధం కృపణం క్షంతుమర్హసి మాం విభో || 13 ||

అపరాధసహస్రాణి క్రియంతేఽహర్నిశం మయా |  
తాని సర్వాణి మే దేవ క్షమస్వ మధుసూదన || 14 ||

యజ్ఞన్మనః ప్రభృతి మోహవశంగతేన  
నానాపరాధశతమాచరితం మయా తే |  
అంతర్బహిశ్చ సకలం తవ పశ్యతో మే  
క్షంతుం త్వమర్హసి హరే కరుణావశేన || 15 ||

కర్మణా మనసా వాచా యా చేష్టా మమ నిత్యశః |  
కేశవారాధనే సా స్యాత్ జన్మజన్మాంతరేష్వపి || 16 ||

చతుర్థ జితంతే స్తోత్రం

జితంతే పుండరీకాక్ష నమస్తే విశ్వభావన |  
నమస్తే వాసుదేవాయ శాంతానంతచిదాత్మనే || 1 ||

అధ్యక్షాయ స్వతంత్రాయ నిరపేక్షాయ శాసతే |  
అచ్యుతాయావికారాయ తేజసాం నిధయే నమః || 2 ||

ప్రధానపురుషేశాయ నమస్తే పురుషోత్తమ |  
క్లేశకర్మాద్యసంస్పృష్ట పూర్ణషాడగుణ్యమూర్తయే || 3 ||

త్రిభిర్జ్ఞానబలైశ్వర్యవీర్యశక్త్యంతరాత్మనే |  
త్రియుగాయ నమస్తేఽస్తు నమస్తే చతురాత్మనే || 4 ||

చతుఃపంచనవవ్యాహ దశద్వాదశమూర్తయే ।  
అనేకమూర్తయే తుభ్యమమూర్తాయైకమూర్తయే ॥ 5 ॥

నారాయణ నమస్తేఽస్తు పుండరీకాయతేక్షణ ।  
సుఖూలలాట సునస సుస్మితాధరపల్లవ ॥ 6 ॥

పీనవృత్తాయతభుజ శ్రీవత్సకృతలక్షణ ।  
తనుమధ్య విశాలాక్ష పద్మనాభ నమోఽస్తు తే ॥ 7 ॥

విలాసవిక్రమాక్రాంతత్రైలోక్యచరణాంబుజ ।  
నమస్తే పీతవసన స్ఫురన్మకరకుండల ॥ 8 ॥

స్ఫురత్కీరీటకేయూర హారకౌస్తుభభూషణ ।  
పంచాయుధ నమస్తేఽస్తు నమస్తే పాంచకాలిక ॥ 9 ॥

పంచకాలపరైకాంతియోగక్షేమమహాప్రభో ।  
నిత్యజ్ఞానబలైశ్వర్యభోగోపకరణాచ్యుత ॥ 10 ॥

నమస్తే బ్రహ్మరుద్రాదిలోకయాత్రాపరిచ్ఛద ।  
జన్మప్రభృతి దాసోఽస్మి శిష్యోఽస్మి తనయోఽస్మి తే ॥ 11 ॥

త్వం చ స్వామీ గురుర్మాతా పితా చ మమ మాధవ ।  
అపి త్వాం భగవన్ బ్రహ్మీ శర్వశక్రో మహర్షయః ।  
ద్రష్టుం యష్టుమపి స్తోతుం న హి స్మర్తుమపిశతే ॥ 12 ॥

తాపత్రయమహిగ్రాహభీషణే భవసాగరే ।  
మజ్జతాం నాథ నౌరేషా ప్రణతిస్తవ్పదార్పితా ॥ 13 ॥

అనాథాయ జగన్నాథ శరణ్య శరణార్థినే ।  
ప్రసీద సీదతే మహ్యం నమస్తే భక్తవత్సల ॥ 14 ॥

మంత్రహీనం క్రియాహీనం భక్తిహీనం యదర్చనం |  
తత్క్షంతవ్యం ప్రపన్నానామపరాధసహో హ్యసి || 15 ||

అజ్ఞానాద్యది వా జ్ఞానాదశుభం యత్యతం మయా |  
క్షంతవ్యం తదశేషేణ దాస్యేన చ గృహాణ మాం || 16 ||

సర్వేషు దేశకాలేషు సర్వావస్థాసు చాచ్యుత |  
కింకరోఽస్మి హృషీకేశ భూయో భూయోఽస్మి కింకరః || 17 ||

పంచమ జితంతే స్తోత్రం

జితంతే పుండరీకాక్ష నమస్తే విశ్వభావన |  
నమస్తేఽస్తు హృషీకేశ మహాపురుష పూర్వజ || 1 ||

నమస్తే వాసుదేవాయ శాంతానంతచిదాత్మనే |  
అజితాయ నమస్తుభ్యం షాడగుణ్యనిధయే నమః || 2 ||

మహావిభూతినంస్థాయ నమస్తే పురుషోత్తమ |  
సహస్రశిరసే తుభ్యం సహస్రచరణాయ తే || 3 ||

సహస్రబాహవే తుభ్యం సహస్రనయనాయ తే |  
అమూర్తాయ నమస్తుభ్యమేకమూర్తాయ తే నమః || 4 ||

అనేకమూర్తయే తుభ్యమక్షరాయ చ తే నమః |  
వ్యాపినే వేదవేద్యాయ నమస్తే పరమాత్మనే || 5 ||

చిన్మాత్రరూపిణే తుభ్యం నమస్త్రయ్యంతమూర్తయే |  
అణిష్ఠాయ స్థవిష్ఠాయ మహిష్ఠాయ చ తే నమః || 6 ||

నేదిష్ఠాయ యవిష్ఠాయ సర్వాంతర్యామిణే నమః |  
వర్షిష్ఠాయ జపిష్ఠాయ కనిష్ఠాయ చ తే నమః || 7 ||

పంచాత్మనే నమస్తుభ్యం సర్వాంతర్యామిణే నమః |  
కల్పనాఽపో ధరూపాయ సృష్టిస్థిత్యంతహేతవే || 8 ||

నమస్తే గుణరూపాయ గుణరూపాతివర్తినే |  
వ్యస్తాయ చ సమస్తాయ సమస్తవ్యస్తరూపిణే || 9 ||

ఆదిమధ్యాంతశూన్యాయ తత్త్వస్థాయ నమో నమః |  
ప్రణవప్రతిపాద్యాయ నమః ప్రణవరూపిణే || 10 ||

లోకయాత్రాప్రసిద్ధ్యర్థం సృష్టబ్రహ్మాదిరూపిణే |  
నమస్తుభ్యం నృసింహాదిమూర్తిభేదాయ విష్ణవే || 11 ||

విపాకైః కర్మభిః క్షోభైరస్పృష్టవపుషే నమః |  
నమో బ్రహ్మణ్యదేవాయ తేజసాం నిధయే నమః || 12 ||

నిత్యసాధారణానేకలోకరక్షాపరిచ్ఛిదే |  
సచ్ఛిదానన్దరూపాయ వరేణ్యాయ నమో నమః || 13 ||

యజమానాయ యజ్ఞాయ యష్టవ్యాయ నమో నమః |  
ఇజ్యాఫలాత్మనే తుభ్యం నమ ఇజ్యాదిశీలినే || 14 ||

నమః పరమహంసాయ నమస్తత్త్వగుణాయ చ |  
స్థితాయ పరమవ్యోమ్నీ భూయో భూయో నమో నమః || 15 ||

సంసారే విషయావర్తనంకులే చ మహాభయే |  
అపారదుస్తరేఽగాధే పతితం కర్మభిస్సవ్యకైః || 16 ||

అనాథమగతిం భీరుం దయయా పరయా హారే |  
మాముత్తర దయాసింధో సింధోరస్మాత్సుదుస్తరాత్ || 17 ||

మంత్రహీనం క్రియాహీనం భక్తిహీనం యదర్చనం |  
తత్సర్వం క్షమ్యతాం దేవ దీనం మామాత్మసాత్కురు || 18 ||

అహం హితం న జానామి త్వాం ప్రజామ్యేవ కేవలం |  
బుద్ధైవం నయ గోవింద ముక్త్యుపాయేన వర్తనా || 19 ||

త్వమేవ వేత్సి శ్రేయో మే నేదమేతదితీతి చ |  
బుద్ధియోగం చ మే దేహి యేన త్వాముపయామ్యహం || 20 ||

షష్ఠ జితంతే స్తోత్రం

జితంతే పుండరీకాక్ష నమస్తే విశ్వభావన |  
నమస్తేఽస్తు హృషీకేశ మహాపురుష పూర్వజ || 1 ||

శ్రీమద్ద్వారవతీనాథ వర్ధతాం విజయీ భవాః |  
దివ్యం త్వదీయమైశ్వర్యం నిర్మర్యాదవిజృంభితం || 2 ||

దేవీభూషాయుధైర్నిత్యైర్ముక్తైర్మోక్షైకలక్షణైః |  
సత్త్వోత్తరైస్తద్వియోశ్చ సంగస్థాభిరసస్తవ || 3 ||

ప్రాకారగోపురవరప్రాసాదమణిమంటపాః |  
శాలిముద్గతిలాదీనాం శాలా శైలకులోజ్జ్వలా || 4 ||

రత్నకాంచనకౌశేయక్షౌమక్రముక శాలికాః |  
శయ్యాగృహాణి పర్యంకవర్యాస్థూలాసనాని చ || 5 ||

కనత్కనకభృంగారపతద్గ్రహకళాచికాః |  
చత్రచామరముఖ్యాశ్చ సంతు నిత్యాః పరిచ్ఛదాః || 6 ||

అస్తు నిస్తులమవ్యగ్రం నిత్యమభ్యర్చనం తవ |  
పక్షే పక్షే విజృంభంతాం మాసి మాసి మహోత్సవాః || 7 ||

మణికాంచనచిత్రాణి భూషణాన్యంబరాణి చ |  
కాశ్మీరసారకస్తూరి కర్పూరాద్యనులేపనం || 8 ||

కోమలాని చ దామాని కౌసుమైస్సౌరభోద్గమైః |  
 ధూపాః కర్పూరదీపాశ్చ సంతు నిత్యాః పరిచ్ఛదాః || 9 ||

నృత్తగీతయుతం వాద్యం నిత్యమత్ర వివర్ధతాం |  
 శ్రోత్రేషు నస్సుధాధారాః కల్పంతాం కాహలస్వనాః || 10 ||

కందమూలఫలోదగ్రం కాలే కాలే చతుర్విధం |  
 సూపాపూపఘృతక్షీరశర్కరాసహితం హవిః || 11 ||

ఘనసారశిరోదగ్రం క్రముకాష్టదలాన్వితం |  
 విమలాని చ తాంబూలదలాని స్వీకురు ప్రభో || 12 ||

ప్రీతిభీతియుతో భూయాన్నిత్యం పరిజనస్తవ |  
 భక్తిమంతోపభుంజంతు పౌరజానపదైస్సహ || 13 ||

ధరణీధనరత్నాని వితరంతు చిరం తవ |  
 కైంకర్యమఖిలం సర్వే కుర్వంతు క్షోణిపాలకాః || 14 ||

ప్రేమదిగ్ధదృశం స్మేరం ప్రేక్షమాణాస్త్వదాననం |  
 మహాంతస్సంతతం సంతో మంగళాని ప్రయుంజతాం |  
 పాపమేవమవన్నిత్యం పాలయన్ కుశలీ భవాన్ || 15 ||

|| ఇతి జితంతేస్తోత్రం సంపూర్ణం ||